

ሰንበት ዘኣንቅዕት

ሐምሌ 28 2011 ዓ.ም. (8/01/2019)

መዝሙር: በሰንበት ቦኦ ኢየሱስ ምክራቦሙ ለአይሁድ ።

“ኢየሱስ ብሰንበት አብ ቤት ጸሎት አይሁድ አተወ ሰንበተይ አኽብሩ እናበለ መሃሮም፤ ብሰንበት አጋንንቲ አውጽኤ ብቻሉ ንለምጻማት አንጽሔ ብሰንበት አብ ምድሪ ጡፍ ኢሉ ጭቃ ገበረ ብጥፍጣፋ ንዕዉር አሕወየ፤ ዘራእን ዓጻድን ብሓንሳብ ምእንቲ ክሕጎሱ አብ ኩላ ምድሪ አብ ኩላ ወገን አብ ዘድሊ ቦታ ዘበለን ንደመናታት ዝኖብ ከውርዱ አዘዘም፤ ምድሪ ኸኣ ርእያ አመስገነቶ ባሕሪ ድማ ሰገደትሉ”። ክርስቶስ አብዚ ምድሪ ኩሉ ምሕረት ክገብር ከም ዝመጸ ዘኪርና ሎሚ ንሕና እውን ካብ ኩሉ መንፈሳውን ሥጋውን ሕማምና ክንሓዊ አብኡ ክንቀርብ ከም ዝግብእና የዘካኸረና።

ንባባት: ቆላ 1:15-20፤ ያዕ 3:1-9፤ ግ.ሐ. 27:27-34፤ ሉቃ 10:25-37።

ምስባክ: ያዕርግ ደመናተ እምአጽናፈ ምድር ወገብረ መብረቅ ለጊዜ ዝናም፤ ዘያወጽአም ለነፋሳት እመዛግብቲሆሙ። “ንግመ ኻብ ወሰን ምድሪ ኸም ዚለዓል ይገብሮ፤ ብጊዜ ዝናም መብረቕ ይገብር፤ ንንፋስ ካብ መዝገቡ የውጽኦ” መዝ 135:7።

አብዚ ሰንበት ዘኣንቅዕት አምላኽ ምሳና አብ ጥቓና ብቃሉን ብኸማና ዝበሉ ሰባት ከምዘሉ ክንሓስብን ክነስተንትን ዝሕግዘና ፍሉይ ሰንበት እዩ። ከም ምስሊ ናይ እቲ ብዓይኒ ዘይርአ አምላኽን ከም ሕያዋይ ሳምራውን ክርስቶስ ሎሚ እውን አብ ኩሉ ኩነታት ሕይወትና ምሳና አሎ። ስለዚ ቤተ ክርስትያን ክነስተውዕለሉ እትሓተና ዘላ አምላኽ ብቃሉን አብ ጸትናን ከምዘሉ ክንእመን።

እዋኑ ከም ሎሚ ከይኮነ ኩሉ ፍባታት ማይ ዝኸቐሉ ጎበታት ሽንጭሮታት ኩሉ ድምጺ ውሓዚ ማይ ዝስምዓሉ መንፈስካ ፍሉይ ርግኣትን ሓጎስን ዝስምዓሉ እዋን እዩ። በዚ ምኽንያት እዩ ሰንበት ዘኣንቅዕቲ ተባሂሉ ዝሰመ። በዚ አምሳል ብጸጋ አምላኽ ተሸሊምና ንኻልኦት አሕዋትና እውን አብ አምላኽ ክምለሱ እዋ ጸግኡን ምሕረቱን ከስተማቕሩ ክንሕግዝ ከም ዝግብእና ፈሊጥና አብ ሓገዝን አሕዋትና ክንወፍር ዘዘኻክር ሰንበት ኢና ነብዕል ዘሎና።

አብ ዘዳግም 30:10-14 ዘሎ እንተ ርኣና ሙሴ ቅድሚ ሞቱ ንደቂ እስራኤል ናይ ሰንበትን ምፍናውን ዝሃቦ ዘረባን ናይ መጨረሻ መምርሒን ነንብብ። አብዚ እቲ ቀንዲ አትኩሮ አብ ቃል አምላኽ ጸኒዖም ክነብሩ ዝነግር እዩ። እዚ ማለት ከአ ከምቲ አብ ቅዱስ መጽሓፍ ዘሎ ትእዛዛቱ ከኸብሩ ኪዳኑ ክሕልዉ ብኻልኦት ተጸልዮም ንአምላክ ከየጉህዩ አትሪሩ ነገርዎም። ዘረባ ሙሴ ንኣና እውን ዘዘኻኸረና መልእኽቲ አለዎ፤ ማለት አምላኽ ሎሚ እውን ምሳና አሎ አብ መንጎና ኮይኑ ከም ቀደም ጽግኡ ክህበና ሰንድው እዩ ሓንትስ ትእዛዛቱን ቃሉን ንስማዕን ንሓሉን እምበር። ሙሴ ንሕጊ አምላኽ ክነግሮም እንከሎ “ . . . እዚ ሕጊ እዚ ኩኖ ወይ ልዕሊ ክእለትኩም አይ ኮነን ወይ እውን ዘይትርድእዎ አይ ኮነን. . . .” እናበለ ካብ ዓቕሞም ንላዕሊ ስለ ዘይኮነ ክሕልውዎ ከም ዝግባእ ነገርዎም፤ ንኣና እውን ከምኡ እዩ። ሕጊ አምላኽ ካብ

ዓቕምና ንላዕሊ አይኮነን እኳ ድካ ክትፍጽሞ ዝቐለለ እዩ። አምላኽ ከአ ካብ ዓቕምና ንላዕሊ አይሓድገናን እዩ።። መጠን ኣብኡ ዝቐረብናን ቃሉ ሰሚዕና ሕይወትና ዝመራሕናሉ መጠኑ ሰላም ፍቕሪ ቅሳነት ኣብ ሕይወትና ይርከብ። እቲ ብፍቕሪ ዝፈጠረና አምላኽ ከድሕነና ክመርሓና ኩሉ ጊዜ ምስ ደለየ እዩ ሓንትስ ንሕና ንቕረብን ንስማዓዮን።

ኣብ ቅዱስ መጽሓፍ ክንረኽቦ መንፈስ ቅዱስ ዓይኒ አእምሮና ከብርሃልና ንለምና። ንቃሉ ክንእዘዝን ክንሰምዕን ሕይወትና ብእኡ ክንመርሕ ዝተጸዋዕና ኢና ምኽንያቱ ናይ ሕይወት ምንጪ ስለ ዝኾነ። አምላኽ ብቃሉ ገሩ ምሉእ ርእሱ ገሊጹልና ግን እቶም ተጊሆም ዝጽዕሩ ጥራሕ እዮም ክረኽቡዎ ዝኽእሉ። **“ትሑታት ነዚ ርእዮም ኪሕገሱ እዮም፤ እቶም ንአምላኽ ዜምልኽዎ ኽአ ይጸናገዑ”** (መዝ. 69:32)። ዝቐለለ መገዲ ብቐረባ ኣብ ጥቓ አምላኽ ከም እንኸውን ዝገብረና ንቃሉ ኣብ መዓልታዊ ሕይወትና ክነብሮ ከሎና ጥራሕ እዩ።

ኣብ ሕይወት ብዙሓት እንተ ረኣና አፍልጦ ቅዱስ መጽሓፍን ርድኢቱን ዝህቦ ጸጋን ስኣን ምርዳእ ከይፈለጥናዮን ከይተረዳእናዮን ንነብር። እንታይ እዩ ኣብዚ ዘብጽሓና? ስለምታይ ኢና ቃሉ ዕለት ዕለት ክንሰንቆ ዘይንደሊ? ገለ ካብቲ ብዙሕ ምኽንያታት እዚ ዝስዕብ ክኸውን ይኽእል።

- ዘይምፍላጥ፡ ካቶሊካውያን አፍልጦና ብዛዕባ ቅ. መጽሓፍ ውሑድ እዩ፤ አይነንብቦን ኢና። ቅድሚ ጄይ ጉባኤ ቫቲካን ምእመናን ቅ. መጽሓፍ ባዕሎም ክንብብዎ ተተባባዕ አይነበረትን ብፍላይ ከኒሻ ካብ ቤተ ክርስትያን ምስተፈልዩ ምኽንያቱ ብዙሓት ካብቶም ደለይቲ ለውጢ ከምድላዮም ይትርጉምዎ ስለ ዝነበሩ፤ ቤተ ክርስትያን ካብዚ ተበጊሳ ምእመናን ዘይግብኦ ትርጉም ከይህብዎ ብማለት ካህን ከምኡ አፍልጦ ዘለዎ ጥራሕ እዩ ክገልጽን ክንብብን ዝብል ባህሊ አተኣታትያ ካብዚ ዝተላዕለ ንቅ. መጽሓፍ ምንባባ ልሙድ አይ ነበረን። ር.ሊ.ጳ. ልዮን XIII “Providentissumis Deus ብኅዳር 18 1893 ኣብ ዝጸሓፍዎ ከምኡ ፕዮስ XII Divno Afflante Spiritus ብ1945 ዝተጸሓፉ ጳጳሳውያን ጽሑፋት ቅ. መጽሓፍ ብዝያዳ ክንርድኦን ክነንብቦን አዊጃምልና። ቅ. ጂሮም ድንቁርና ቅ. መጽሓፍ ድንቁርና ክርስቶስ እዩ ከም ዝበሎ ንክርስቶስ ክንፈልጥ ቅ. መጽሓፍ ክነንብብ ክንርዳእ ክንፈልጥ አሎና።
- ልምዲ ምንባብ ቅ. መጽሓፍ የብልናን። ንቅ. መጽሓፍ መዓልታዊ ከም መግቢ ዕለትናን ክነንብብ ክንሰምዎ ዝብል ልምዲ የብልናን። እዚ ኣብዘይ ምፍላጥ ኣብጸሑና። መዓልታዊ ክነንብብ እንከሎና ቃል አምላኽ ኢና እንሰምዕ እዚ ኽአ ዝዓበየ ጸሎት እዩ። ባህሊ ንባብ ቅ. መጽሓፍ ኣብ ስድራታት ክተኣታቶ ኩልና ክንጽዕር አሎና። ቃል አምላኽ ዘንብብ አምላኽ ምስኡ አሎ።
- ትርጉምን ርድኢትን ቅ. መጽሓፍን ትውፊትን እተስተምህረና ቤተ ክርስትያን ጥራሕ ብመንፈስ ቅዱስ ተመራሓ ከም እትገልጸልና ዘይምፍላጥ። ክርስቶስ ብዝሃባ ስልጣን ቤተ ክርስትያን እያ ዋና ቅ. መጽሓፍ። ሎሚ ንቃል አምላኽ በብዝደለይዎ አንቢቦም ዝትርጉሙ ማእለያ የብሎምን እዚ ኽአ እዩ ንብዙሓት ኣብ ጌጋን ዘይምፍላጥን ኣብጸሑ ዘሎ። ነቲ ቤተ ክርስትያን እተቐርቦ ትምህርትን መጽናዕትን ጥራሕ ክንክተል አሎና እዚ ኽአ ኣብ ሓቀኛ ርድኢት ቃል አምላኽ የብጽሓና።

ቅ. መጽሓፍ ቃል አምላኽ ስለ ዝኾነ እሞ ብቐረባ ንአምላኽ ከም እንረክብን እንሰምዕን ስለ ዝገብረና ክፍሊ ሕይወትና ገርና ክንጥቀመሉ አሎና። ቅ. መጽሓፍ ናይ መከራኸሪ መጽሓፍ አይ ኮነንን ገለ ሰባት ከምዚ እዩ ዝብል ከምዚ እባ እናበሉ ዝካትዑ ብዙሓት እዮም ኣብዚ እዩ እቲ

መናፍቅነትን ዘይትርጉምን ዝመጽእ ስለዚ ቅ. መጽሓፍ መጻለዬ ንአምላኽ ክንሰምዕ ባብ ዝከፍት ስለ ዝኾነ ከምቲ ቤተ ክርስቲያን እትብለና ሰሚዕና ክንምራሕ ይግብእና እምበር ከከም ዝደለናዮ ክንገብብ እንተ ኾና ዘይ ናቱ ትርጉም ክንህቦ ቀሊል እዩ።

ቅ. ጳውሎስ ናብ ሰብ ቆላስያስ ዝጸሓፉ ንሎሚ ዝተነበትልና አምላኽ ክሳብ ክንደይ ምሳና ኣብ ጥቓና ከም ዘሎ ክንሓስብ ይነግረና። ብወዱ ኢየሱስ ክርስቶስ (ናይ እቲ ዘይርእ አምላኽ ምስልን ልዕሊ ኹሉ ፍጥረት ዝኾነ በኹሪ ወዱ) ገሩ ኣብ መንጎና ሓዲሩ ቃሉ ኣስሚዑና እናበለ ኣትኩሮና ኣብቲ አምላኽ ኣብ መንጎና ክኃድር ኢሉ ብኢየሱስ ክርስቶስ ዝመጽእና ጌርና ምስኡ ክንዕረቕ ከም ዝግብእና ይነግረና። ከምኡ ቤተ ክርስቲያን ከም ሰውነት ክርስቶስ ህያው ግዙፍ ጎላዊ ኣብ መንጎና ከምዘሎ እትገልጽ ምጂኑ ክንርዳእ ይነግረና።

ኣብ ናይ ሎሚ ወንጌል እቲ ምሁር ሕጊ ንኢየሱስ መን እዩ ብጻየይ እሉ ምስ ሓተቶ ኢየሱስ ክምልሰሉ እንከሎ ኣብ ቅዱስ መጽሓፍ እንታይ ከም ዝብል እዩ ሓቲትዎ። እዚ ኸአ አምላኽ ኣብ ቃሉ ከም ዝርከብ ከረድኦ ኢሉ እዩ። ንአምላኽ ምፍቃር ማለት ንቃሉ ምፍቃር እዩ። ነዚ ብዝያዳ ክገልጽ ኢሉ ናይ እቲ ሕያዋይ ሳምራዊ ምሳሌ አምጺእሉ። ቃል አምላኽ ኣብቲ ሕያዋይ ሳምራዊ ሕያው ኮይኑ። ቃል አምላኽ ኢየሱስ ክርስቶስ ብርእሱ እዩ፣ ንሱ ይዛረበና ከምቲ ሕያዋይ ሳምራዊ ከአ ኩሉ ጊዜ ኣብ ጥቓና ኣሎ ሓንትስ ርኢና ንኸአል እምበር።

ናይ ሎሚ ወንጌል ከመይ ኢሉ አምላኽ ብኻልእ መገዲ ምሳና ከምዘሎ እውን ይገልጻልና፣ እዚ ማለት ከአ ኣብ ብጻይና ኣብ ከማና ዝአመሰለ ሰብ ዓለቱ ሃይማኖቱ እንታይነቱ ብዘየገድስ ማለት እዩ። ከም ሕያዋይ መምህር ኩሉ ጊዜ ኣብኡ ክንቀርብ እንከሎና ሓንጎፋይ ኢሉ ይቕበለና ኣብቲ እንገብሮ ንኣሸቱ ነገራት ምሳና ኣሎ። ንሱ ኣብ ቅዱስ መጽሓፍ፣ ኣብ ድኻታት፣ ኣብ ቅኑዓት፣ ጻድቃናት፣ ኣብ ሕሙማትን ድኹማትን ኣብቶም ብሰብ ዝተናዕቁ ኣቢሉ ኣብ ጥቓና ኣሎ። ከምቲ ሕያዋይ ሳምራዊ ኣብዚኣቶም ክንረኽቦ እንተ ፈተና ኣብኡ ክጸንሓና እዩ።

እቲ ሳምራዊ መን እዩ ሓወይ ንዝብል ድሮ ይፈልጦ ነሩ እዩ። ኩሉ ሓወይ ሓፍተይ ኢሉ ዝአምን ሰብ ከምዝነበረ ኣብቲ ዝገበሮ ኣብ ግብሪ ኣርእዩ። ነቲ ቅ. ጳውሎስ ዝብሎ ሓቂ ዝኾነ ነገር ድሮ ይፈልጦ ነሩ “ኩሎም ብኣኡ ዝተፈጥሩ እዮም”። መበቆል ፍጥረትና ካብ ሓደ አምላኽ ስለ ዝኾነ ንኹሉ ብሓደ ዓይኒ ክንርኢ ከም ዝግብእና እዚ ሳምራዊ ድሮ ፈሊጥዎ ኣብ ምሕጋዝ ሓዉ ድሕር ኣይ በለን።

ንሱ ነቶም ንክርስቶስ ኣብ ሕሙማት ኣብ ቍሱላት ኣብ ድኻታት ዝደልይዎ ይውክል። ከምኡ ንክርስቶስ እቲ ባዕሉ ሕያዋይ ሳምራዊ ብዝበለጸን ዝልዓለን ይውክል። ክንደክም ክንሓምም ክንጽላእን ንበይንና ክንከውን ከሎና ክሕገዘና ቀልጢፉ ይመጽእ። ካብ ቍስልናን ካብ ኩሉ ጸገማትናን ክሕውየና ኩሉ ጊዜ ምስ ደለየ እዩ፣ ክአልየና ከሕውየና ኢሉ ኩሉ ጊዜ ኣብ ጥቓና ኣሎ። “ . . . አምላኹ ዚቐርቦ ህዝቢ ክንደይ ዓቢ ክቡር ህዝቢ እዩ” (ዘዳግ 4:7)።

ሕያዋይ ሳምራዊ ብብዙሕ መገዲ እዩ ዝምህረና ንሱ ነቲ ኣይ ምዑት ኣይ ስሩር ዝነበረ ሰብ እሞ እቶም ካህናት ረጊጾሙ ዝከዱ ካብ ቍስሉ ብዘይትን ወይኒን ገሩ ሓጺቡ ጥራሕ ኣይ ኮነን ኣሕውይዎ፣ ኣብቲ ብስነ ኣእማራውን ስምዒትን ተጎዲኡ ዝነበረ ፍቕሪ ሓልዮት ኣርእይዎ፣ ፍቕሪ ኸአ ልክዕ ከምቲ ዘይትን ወይንን መዝነን ኮይኑ ክሓዊ ሓጊስዝዎ። ኣብ ልዕለና ክፉእ ዝገብሩ ሰባት ከምኡ ንሕና ኣብ ልዕሊ ካልኣት ክፉእ ክንገብር እንከሎና ንርእሶም ተጎዲኦም ከምዘለዉ ከይፈለጡ ወይ ከይፈለጥና ኢና እንገብሮ። ዝበለጸ ፈውሲ ናይ እዚ ኩሉ ፍቕሪ እዩ። ንሰባት እንተ ዘይ ኣፍቂርናዮም ኩሉ ጊዜ ቍሱሉት ኮይናም እዮም ዝነብሩ ክነፍቅሮም

ይግብአና። ብርግጽ ፍቕሪ ክትህብ አብ ገለ እዋን ቀሊል አይ ኮነን ግን ክነሕውዮም ወይ ክንሕግዞም እንተ ኾና ፍቕሪ ዓቢ ተራ አለዋ።

አብ ሕይወትና ምልስ ኢልና እንተ ርአና ንርእስና ንሓደ/ንቲ ብዝኾነ ምክንያት አብ ሕማቕ ኩነታት ወዲቆም ዘለዉ ካብ ዘለውዎ ከተንሥእም ፈቲነዶ እፈልጥ። ቀሥሊ ሰባት ክተሕዊ ፈቲንካ/ኪዶ ትፍለጥ/ጢ ወይ ኩሉ ጊዜ ክትሕገዝ ክግበረልካ/ኪ ኢኻ/ኺ እትደሊ። አብ ሕይወትና ንድሕሪት ግልጽ ኢልና ንርአ እዋ ብርግጽ አብ ሕይወቱ/ታ አብ ሕማቕ ኩነታት ዝነበረ ሓጊዝና ንኸውን ኸው ክንሕግዝ ከሎና ንኢየሱስ ኢና ሓጊዝና “ካብዞም ንኣሸቱ ንሓደ ዝገበርክምዎ ንአይ ገበርክምዎ” (ማቴ 25: 40) ይብሉና።

በዚ ብሩኽ ሰንበት እምብኣር መጀመርያ ቃል አምላኽ ክነንብብን ክንርዳእን መዓልቲ መጻ ክንገብሮ ዘሎና ክንዝክር፣ ከምኡ አምላኽ ኩሉ ጊዜ አብ ሰናይ ነገር ክንወፍር እንከሎና አብ ጥቓና ከምዘሎ ፈሊጥና ከምቲ ሕያዋይ ሳምራዊ አብ ምድኃን አሕዋት ክንወፍር ነቶም ብዝተፈላለዩ ምክንያት ተጎዲኦም ቆሲሎም ዘለዉ ዝሓውዩሉ መገዲ ክንረክብ ልብና እምነትና አብ አምላኽ ገርና ንውፈር ነዚ ኸአ የብቅዓና።

ብሩኽ ሰንበት።

አባ ንጉሠ ፍሥሓ